

दिनांक : 23.12.2025

समय : 07.10PM

मुख्य समाचार

- मुख्यमंत्री डॉ. मोहन यादव और केंद्रीय मंत्री जे.पी. नड्डा ने आज धार में देश के पहले पीपीपी मोड मेडिकल कॉलेज का शिलान्यास किया
- कृषि मंत्री शिवराज सिंह चौहान ने कहा- 'जी-राम-जी' योजना के तहत अब ग्रामीणों को 100 के बदले 125 दिन का रोजगार मिलेगा।
- मतदाता पुनरीक्षण की ड्राफ्ट सूची हुई जारी; पात्र मतदाता 22 जनवरी तक दर्ज करा सकेंगे अपनी दावा-आपत्ति।
- विशाखापट्टणम में भारत और श्रीलंका की महिला टीमों के बीच दूसरा टी-20 मुकाबला जारी है

मेडिकल कॉलेज शिलान्यास

मुख्यमंत्री डॉ. मोहन यादव और केंद्रीय स्वास्थ्य एवं परिवार कल्याण मंत्री जगत प्रकाश नड्डा की मौजूदगी में धार जिले में आज देश के पहले पीपीपी मोड मेडिकल कॉलेज का शिलान्यास किया गया। श्री नड्डा ने कार्यक्रम को संबोधित करते हुए कहा कि यह पहल स्वास्थ्य क्षेत्र में मध्यप्रदेश को राष्ट्रीय स्तर पर नेतृत्व प्रदान करेगी।

मुख्यमंत्री ने बताया कि शीघ्र ही कटनी और पन्ना में भी मेडिकल कॉलेजों का शिलान्यास होगा, जबकि भिण्ड, मुरैना, खरगोन, अशोकनगर, गुना, बालाघाट, टीकमगढ़, सीधी और शाजापुर में भी मेडिकल कॉलेज शुरू करने की तैयारी की जा रही है। मुख्यमंत्री डॉ यादव ने बताया कि नदी जोड़ो अभियान के माध्यम से मध्यप्रदेश सहित अन्य राज्यों में जल संसाधनों का बेहतर उपयोग सुनिश्चित होगा

राष्ट्रपति - विज्ञान पुरस्कार

राष्ट्रपति द्रौपदी मुर्मु ने आज नई दिल्ली के राष्ट्रपति भवन में आयोजित एक समारोह में राष्ट्रीय विज्ञान पुरस्कार-2025 प्रदान किए। यह विज्ञान, प्रौद्योगिकी और नवाचार के क्षेत्र में असाधारण योगदान के लिए राष्ट्र का सर्वोच्च सम्मान है। ये पुरस्कार विज्ञान रत्न, विज्ञान श्री, विज्ञान युवा-शांति स्वरूप भटनागर और विज्ञान टीम सहित चार श्रेणियों के अंतर्गत दिए गए। पद्म विभूषण प्रोफेसर जयंत विष्णु नारलिकर को मरणोपरान्त विज्ञान रत्न पुरस्कार से सम्मानित किया गया। आठ वैज्ञानिकों को विज्ञान श्री पुरस्कार और 14 युवा वैज्ञानिकों को विज्ञान युवा श्रेणी के अंतर्गत सम्मानित किया गया, जबकि विज्ञान में टीम पुरस्कार अरोमा मिशन सी एस आई आर को दिया गया।

उपराष्ट्रपति

उपराष्ट्रपति सी.पी. राधाकृष्णन ने आज कहा कि भारत सर्वांगीण विकास और राष्ट्रीय परिवर्तन के लिए आर्टिफिशियल इंटेलिजेंस- ए.आई. से संबंधित नीतियां और परियोजनाएं तैयार करने में वैश्विक स्तर पर सबसे सक्रिय देशों में से एक है। उन्होंने कहा कि एआई स्कूलों और कॉलेजों के पाठ्यक्रम का अभिन्न अंग होना चाहिए। उपराष्ट्रपति ने कहा कि शुरुआत में ही एआई के बारे में जानकारी होने से छात्रों में बेहतर सोच का विकास होगा।

विकसित भारत-जी राम जी

केंद्रीय कृषि मंत्री शिवराज सिंह चौहान ने आज राजस्थान से किसानों को संबोधित करते हुए कहा है कि 'विकसित भारत - जी राम जी' योजना के तहत अब ग्रामीणों को 100 दिन के स्थान पर 125 दिन रोजगार की गारंटी दी गई है।

एसआईआर

विशेष गहन पुनरीक्षण के तहत गणना चरण के प्रमुख निष्कर्ष सामने आए हैं। 4 नवंबर से 18 दिसंबर 2025 के बीच कुल 5 करोड़ 74 लाख से अधिक निर्वाचकों में से 5 करोड़ 31 लाख से ज्यादा मतदाताओं ने गणना प्रपत्र जमा किए, जो व्यापक जनभागीदारी को दर्शाता है। इस दौरान मृत, स्थानांतरित, डुप्लीकेट अथवा अनुपस्थित निर्वाचकों की पहचान

की गई है, जबकि पात्र मतदाता 23 दिसंबर से 22 जनवरी 2026 तक दावा-आपत्ति के जरिए नाम जुड़वा सकते हैं। इसी क्रम में Hkksiky] झाबुआ, खंडवा, अशोकनगर, शहडोल और मंदसौर सहित जिलों में राजनीतिक दलों के साथ बैठकें कर ड्राफ्ट सूची साझा की गई और अद्यतन जानकारी दी गई।

किसान दिवस

किसान दिवस के अवसर पर केंद्रीय कृषि एवं किसान कल्याण मंत्री शिवराज सिंह चौहान ने देशभर के किसान भाई-बहनों को शुभकामनाएं दीं। उन्होंने कहा कि देश की खाद्य सुरक्षा और विकास में किसानों की भूमिका अत्यंत महत्वपूर्ण है। शिवराज सिंह चौहान ने कहा कि प्रधानमंत्री नरेन्द्र मोदी के नेतृत्व में वर्ष 2014 से 2024 के बीच देश में अनाज उत्पादन में 44 प्रतिशत की वृद्धि हुई है। मुख्यमंत्री डॉ. मोहन यादव ने किसान दिवस की शुभकामनाएं nsrs gq, कहा कि किसानों की लगन और अथक परिश्रम से ही देश के अन्न भंडार समृद्ध हैं। मुख्यमंत्री ने इस अवसर पर पूर्व प्रधानमंत्री और भारत रत्न चौधरी चरण सिंह की जयंती पर उनका पुण्य स्मरण करते हुए कहा कि चौधरी चरण सिंह ने अपना संपूर्ण जीवन किसानों के कल्याण और कृषि विकास के लिए समर्पित कर दिया।

महिला-क्रिकेट

महिला क्रिकेट में भारत और श्रीलंका के बीच दूसरा टी-20 मुकाबला विशाखापट्टणम में खेला जा रहा है। भारत ने पहले मुकाबले में श्रीलंका को 8 विकेट से हराया था। पांच मैचों की श्रृंखला में भारत एक-शून्य से आगे है। भारत ने टॉस जीतकर श्रीलंका को पहले बल्लेबाजी के लिए आमंत्रित किया। और ताजा समाचार मिलने तक श्रीलंका 4 ओवर एक विकेट के नुकसान पर 31 रन बना लिये थे।

ग्रीष्मकालीन सोयाबीन खेती

प्रदेश में अब किसान ग्रीष्मकालीन सोयाबीन खेती की ओर कदम बढ़ा रहे हैं। इंदौर स्थित राष्ट्रीय सोयाबीन अनुसंधान संस्थान द्वारा राष्ट्रीय किसान दिवस के अवसर पर आयोजित सोया कृषक मेले में किसानों को ग्रीष्मकालीन खेती के लिए नई किस्मों के बीज वितरित किए गए। मेले में मध्यप्रदेश, महाराष्ट्र और राजस्थान के करीब 300 किसान शामिल हुए। वैज्ञानिकों ने सोयाबीन

में पीला मोज़ेक वायरस की समस्या और उसके नियंत्रण के उपाय बताए तथा बीजोपचार और कीट नियंत्रण पर विशेष सलाह दी।

शपथ

भोपाल स्थित मंत्रालय में कल सुशासन दिवस के अवसर पर शपथ दिलाई जाएगी। यह कार्यक्रम प्रातः 11 बजे आयोजित होगा, जिसमें पिछड़ा वर्ग एवं अल्पसंख्यक कल्याण तथा विमुक्त, धुमन्तु, अर्द्धधुमन्तु कल्याण राज्य मंत्री कृष्णा गौर शामिल होंगी।

संक्षिप्त समाचार

- इंदौर में भारत सरकार के खेल मंत्रालय के “मेरा युवा भारत” द्वारा आयोजित 17वें युवा जनजाति आदानदृ प्रदान कार्यक्रम के छठवें दिन सांसद शंकर लालवानी ने युवाओं के साथ संवाद किया।
- उच्च शिक्षा, तकनीकी शिक्षा एवं आयुष मंत्री इन्दर सिंह परमार एबीव्हीपी महाकौशल प्रांत के अधिवेशन में सहभागिता करेंगे।
- श्योपुर में आज नीति आयोग की सेंट्रल प्रभारी डॉ करुणा कुमारी ने आंकाक्षी विकासखण्ड अंतर्गत आयोजित समीक्षा बैठक में कार्यक्रम के सभी इंडिगेटर्स में पूर्णता करने के निर्देश दिये।
- राजगढ़ में सांसद रोडमल नागर ने जल जीवन मिशन के अंतर्गत ग्राम पंचायत कुंडीबेह में आयोजित जल अर्पण दिवस में सहभागिता की। कार्यक्रम में मालवा लोकगीतों के माध्यम से जल का महत्व एवं जल जीवन मिशन की सफलता के बारे में बताया गया।
- कटनी में सुशासन सप्ताह के अंतर्गत कलेक्टर आशीष तिवारी की उपस्थिति में जिला स्तर पर कार्यशाला का आयोजन किया गया।
- खंडवा में मातृ एवं शिशु स्वास्थ्य के सुदृढीकरण और बच्चों में उचित अंतराल सुनिश्चित करने के उद्देश्य से जिले के खालवा, हरसूद एवं किल्लौद विकासखंड के सामुदायिक स्वास्थ्य अधिकारियों को एक दिवसीय प्रशिक्षण प्रदान किया गया।
- शहडोल में आयोजित 69वीं राष्ट्रीय बास्केटबाल 14 वर्ष बालिका के फाइनल में केरल ने महाराष्ट्र को हराकर खिताब जीत लिया। तमिलनाडु की टीम तीसरे स्थान पर रही।
